

സർക്കുലർ: 2/2026

വിശ്വാസപരിശീലന വർഷാരംഭം

ഈശോയിൽ പ്രിയപ്പെട്ടവരേ,

2026-27 അദ്ധ്യയനവർഷം ആരംഭിക്കുകയാണല്ലോ. പുത്തൻ പ്രതീക്ഷകളുമായി വിദ്യാലയങ്ങളിലേയ്ക്ക് യാത്രയാവുന്ന എല്ലാ കുഞ്ഞുങ്ങൾക്കും പ്രാർത്ഥനാ ശംസകളും നന്മകളും നേരുന്നു. ഇതോടനുബന്ധമായി ജൂൺ 7 ഞായറാഴ്ച നമ്മുടെ അതിരൂപതയിലെ 298 പള്ളികളിൽ വിശ്വാസപരിശീലനക്ലാസ്സുകൾക്കും ആരംഭം കുറിക്കുകയാണ്.

‘ഞാൻ ഈശോയുടെ നിരീക്ഷണത്തിലാണ്’ (I am under the surveillance of Jesus) എന്ന ആപ്തവാക്യമാണ് അതിരൂപതാ മതബോധനകേന്ദ്രം പുതിയ അദ്ധ്യയന വർഷത്തിന്റെ വിചിന്തനവിഷയമായി നൽകിയിരിക്കുന്നത്. “കർത്താവു സ്വർഗത്തിൽനിന്നു താഴേക്കു നോക്കുന്നു; അവിടുന്ന് എല്ലാ മനുഷ്യരെയും കാണുന്നു” (സങ്കീർത്തനങ്ങൾ 33:13) എന്ന സങ്കീർത്തക വചനത്തെ ആസ്പദമാക്കിയാണ് ആപ്തവാക്യം നൽകിയിരിക്കുന്നത്. 2026-2027 അദ്ധ്യയന വർഷം Digital Wellness Year-ആയി അതിരൂപത ആചരിക്കുകയാണ്. ഡിജിറ്റൽ സാങ്കേതികവിദ്യയുടെ അതിപ്രസരം നമ്മുടെ കുട്ടികളുടെ ആത്മീയവും മാനസികവുമായ വളർച്ചയ്ക്ക് വെല്ലുവിളിയാകുന്ന ഈ കാലഘട്ടത്തിൽ, ഡിജിറ്റൽ ലോകത്ത് ക്രിസ്തുവിനൊപ്പം നടക്കാൻ എറണാകുളം-അങ്കമാലി അതിരൂപതാ വിശ്വാസപരിശീലനവിഭാഗം ഇടവകതലത്തിലും അതിരൂപതാ തലത്തിലും കുട്ടികൾ വ്യക്തിപരമായും, മാതാപിതാക്കളുമായി ഒരുമിച്ച് കുടുംബമായും ചെയ്യേണ്ട ഒരു കർമ്മ പദ്ധതിക്ക് രൂപം നൽകിയിട്ടുണ്ട്. സ്മാർട്ട് ഫോൺ അധിക്ഷൻ, സൈബർ ചതിക്കുഴികൾ, ഏകാന്തത എന്നിവയിൽ നിന്ന് നമ്മുടെ ഇളംതലമുറയെ രക്ഷിക്കുകയാണ് ഈ പദ്ധതിയുടെ ലക്ഷ്യം. കേവലം നിയന്ത്രണങ്ങൾക്കപ്പുറം, സാങ്കേതികവിദ്യയെ വിശുദ്ധിയോടെ കൈകാര്യം ചെയ്യാനും ക്രിസ്തീയ മൂല്യങ്ങൾ ഡിജിറ്റൽ ലോകത്ത് പ്രായോഗികമാക്കാനും ഈ കർമ്മ പദ്ധതി വഴി കുട്ടികളെ നാം പ്രാപ്തരാക്കുന്നു. വിശുദ്ധ കാർലോ അക്കുത്തിസിനെ അനുകരിച്ച് സ്ക്രീനിലെ മായക്കാഴ്ചകളിൽനിന്ന് ഹൃദയബന്ധങ്ങളിലേക്കും ദൈവാനുഭവത്തിലേക്കും കുട്ടികളെ നയിക്കുന്ന ഈ പ്രയാണം നമ്മുടെ കുടുംബങ്ങളിലും ഇടവകകളിലും സമൂഹത്തിലും പുതിയൊരു ആത്മീയ ഉണർവിന് വഴിതെളിക്കണം.

വിവരസാങ്കേതിക വിദ്യയുടെ അതിപ്രസരം നിറഞ്ഞ ഒരു ലോകത്താണ് നാം ജീവിക്കുന്നതെങ്കിലും ഈശോയുടെ നിരീക്ഷണത്തിൽ നിന്നോ ദൃഷ്ടിയിൽ നിന്നോ നാം അകലെയല്ല. അവിടുത്തെ പക്കൽ നിന്ന് ഓടിയൊളിക്കുവാൻ സാധ്യവുമല്ല. ഈ ഇന്റർനെറ്റ് യുഗത്തിൽ നമ്മുടെ കുട്ടികൾ ഗാഡ്ജെറ്റുകളെ വിവേകത്തോടെ കൈകാര്യം ചെയ്ത്, ശ്രദ്ധയോടെ പഠിച്ച്, വിശുദ്ധിയോടെ

ജീവിക്കണം. അവർ ഈശോയോടൊത്ത് വളരുകയും നവമാധ്യമങ്ങളിലൂടെ ഈശോയ്ക്ക് സാക്ഷികളാവുകയും വേണം. Digital Wellness-നെ ലക്ഷ്യമാക്കി ഈ അദ്ധ്യയന വർഷം നാം നടത്തുന്ന എല്ലാ പ്രവർത്തനങ്ങളും അനുഗ്രഹപ്രദമാകട്ടെ എന്ന് ആശംസിക്കുന്നു.

ഈശോ തന്റെ സഭയ്ക്കു നൽകിയ ദൗത്യമാണ് “നിങ്ങൾ പോയി എല്ലാ ജനതകളേയും ശിഷ്യപ്പെടുത്തുവിൻ. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ അവർക്ക് അന്താനസ്നാനം നൽകുവിൻ. ഞാൻ നിങ്ങളോട് കല്പിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ” (മത്തായി 28:19-20). സഭാപിതാവായ വി. ജോൺ ക്രിസോസ്തോം ഈ വചനഭാഗത്തെ വ്യാഖ്യാനിക്കുന്നത്: ‘മാമ്മോദീസാ സ്വീകരിച്ച വിശ്വാസികളെ മാമ്മോദീസാ തൊട്ടിയിൽ തന്നെ ഉപേക്ഷിക്കരുതെന്നും സത്യത്തിന്റെ പൂർണ്ണതയായ ഈശോമിശിഹായുടെ പക്കൽ അവർ എത്തിച്ചേരുന്നതുവരെ ചിട്ടയായി പരിശീലിപ്പിക്കണമെന്നുമാണ് ഈശോ നമ്മളോട് കല്പിക്കുന്നത്’ എന്നാണ് (മതബോധന പ്രസംഗം, 90). ഈശോയുടെ ഈ കല്പന പാലിച്ചുകൊണ്ട് നമ്മുടെ ഇടവകകളിൽ വിശ്വാസപരിശീലനത്തിന് ചിട്ടയായ നേതൃത്വം കൊടുക്കുന്ന വികാരിയച്ചന്മാരേയും 5300-ഓളം വരുന്ന സന്യസ്തരും വൈദികവിദ്യാർത്ഥികളും അല്മായരുമടങ്ങുന്ന വിശ്വാസപരിശീലകരേയും ഞാൻ നന്ദിയോടെ ഓർമ്മിക്കുന്നു.

**പ്രിയ മാതാപിതാക്കളേ,**

പൂർവ്വികരിൽനിന്നും നമുക്ക് ലഭിച്ച വിശ്വാസം കുട്ടികൾക്ക് കൈമാറാനുള്ള വലിയ ഉത്തരവാദിത്തം നമുക്കുണ്ട്. കുടുംബങ്ങളിലാണ് ഈ വിശ്വാസപരിശീലനം ആദ്യം ആരംഭിക്കേണ്ടത്. കുടുംബത്തെ ഗാർഹികസഭയെന്നും (L.G. 11) ഉത്കൃഷ്ടമായ മനുഷ്യത്വത്തിന്റെ വിദ്യാലയമെന്നുമാണ് (G.S. 52) രണ്ടാം വത്തിക്കാൻ കൗൺസിൽ വിശേഷിപ്പിക്കുന്നത്. “മാതാപിതാക്കളാണ് മക്കളുടെ പ്രഥമ അദ്ധ്യാപകരും പ്രധാനാദ്ധ്യാപകരും” (മതബോധനഗ്രന്ഥം, 1653). മക്കളുടെ ആത്മരക്ഷയാണ് മാതാപിതാക്കളുടെ പ്രഥമ കടമയെന്ന് വിശുദ്ധ അൽഫോൻസ് ലിഗോരി പഠിപ്പിക്കുന്നു. മാതാപിതാക്കൾ സ്നേഹപൂർവ്വം കുട്ടികൾക്ക് വിശ്വാസം കൈമാറിയാൽ ജീവിതാന്ത്യംവരെ അവർ സ്നേഹത്തോടെ ആ വിശ്വാസം ഹൃദയത്തിൽ സൂക്ഷിക്കും. വിശുദ്ധ മദർ തെരേസ സാക്ഷ്യപ്പെടുത്തുന്നു: “ഒരു ദിവസം പോലും കുടുംബത്തിൽ ഞങ്ങൾ ജപമാല മുടക്കുകയില്ലായിരുന്നു. പ്രാർത്ഥനയ്ക്കവസാനം സ്തുതിചൊല്ലി അമ്മ ഞങ്ങളോടു പറയും: സ്നേഹമുള്ള കുടുംബം സ്വർഗ്ഗമാണ്.” കുട്ടികളോടൊപ്പം കുടുംബ പ്രാർത്ഥന സജീവമായി നടത്താനും മുടങ്ങിപ്പോകാതിരിക്കാനും മാതാപിതാക്കൾ പ്രത്യേകം ശ്രദ്ധിക്കണം. “ഒന്നിച്ചുപ്രാർത്ഥിക്കുന്ന കുടുംബം ഒന്നിച്ചു നിലനിൽക്കും.” അദ്ധ്യയന വർഷത്തിന്റെ ഭാഗമായി നാം നടപ്പാക്കുന്ന ‘ഫാമിലി കാറ്റക്കീസം- പഠനസഹായി’ വർക്ക്ബുക്ക് വിശ്വാസപരിശീലനത്തിൽ മാതാപിതാക്കളുടെ പങ്കാളിത്തം ഉറപ്പുവരുത്തുന്നു.

**സ്നേഹമുള്ള കുട്ടികളേ,**

നിങ്ങളുടെ വിശ്വാസപരിശീലനത്തിന്റെ ഈ പുതിയ അധ്യയനവർഷത്തിലേക്ക് ഏവർക്കും ഹൃദയം നിറഞ്ഞ ആശംസകൾ! നിങ്ങളുടെ വിശ്വാസപരിശീലന ക്ലാസ്സുകളെ കേവലം ഒരു പരീക്ഷയ്ക്കായുള്ള പഠനമായി കാണാതെ, ദൈവത്തെ കൂടുതൽ അടുത്തറിയാനും അവിടുത്തെ സ്നേഹം സ്വന്തമാക്കാനുമുള്ള അവസരമായി കാണണം. സഭയുടെ പ്രബോധനങ്ങളിൽ അധിഷ്ഠിതമായ ക്രൈസ്തവ മൂല്യങ്ങൾ നിങ്ങളുടെ വാക്കിലും പ്രവൃത്തിയിലും പ്രതിഫലിക്കുമ്പോഴാണ് നിങ്ങൾ ഈശോയുടെ യഥാർത്ഥ സാക്ഷികളായി മാറുന്നത്. മാതാപിതാക്കളെ ആദരിക്കാനും, മുതിർന്നവരെ ബഹുമാനിക്കാനും, ചുറ്റുമുള്ളവരെ സ്നേഹത്തോടെയും കരുണയോടെയും പരിഗണിക്കാനും വിശുദ്ധഗ്രന്ഥവും സഭയും നമ്മെ പഠിപ്പിക്കുന്നു. നിങ്ങളുടെ ഈ പ്രായത്തിൽ കാറ്റിക്കിസം ക്ലാസുകളിലൂടെ നേടുന്ന ആത്മീയ അറിവുകൾ, നാളത്തെ ലോകത്തിൽ സന്മാർഗികളും ഉത്തമ പൗരന്മാരുമായി വളരാൻ നിങ്ങളെ പ്രാപ്തരാക്കും. വചനം ഹൃദയത്തിൽ സ്വീകരിച്ച് ദൈവത്തിനും മനുഷ്യർക്കും പ്രിയങ്കരരായി വളരുവാൻ ഈ പുതിയ അധ്യയനവർഷം നിങ്ങൾക്ക് അനുഗ്രഹപ്രദമാകട്ടെ എന്ന് പ്രാർത്ഥിക്കുന്നു.

പന്ത്രണ്ടാം ക്ലാസ്സ് കഴിഞ്ഞ കുട്ടികൾക്ക് വിശ്വാസസത്യങ്ങളേയും, ദൈവശാസ്ത്ര വിഷയങ്ങളേയും, സഭാ വിജ്ഞാനിയത്തേയും, ധാർമ്മിക-ആനുകാലിക വിഷയങ്ങളേയും പറ്റി കൂടുതൽ അറിയുവാനും പഠിക്കുവാനും എറണാകുളം-അങ്കമാലി അതിരൂപത വിശ്വാസപരിശീലന വിഭാഗം ഈ വർഷം മുതൽ ആരംഭിക്കുന്ന വിശ്വാസപരിശീലന പ്രോഗ്രാമാണ് DIDACHE. ഈ പ്രോഗ്രാമിൽ പന്ത്രണ്ടാം ക്ലാസ്സ് കഴിഞ്ഞ കുട്ടികളെ പങ്കെടുപ്പിക്കുവാൻ മാതാപിതാക്കളും വികാരിയച്ചന്മാരും പ്രോത്സാഹിപ്പിക്കണമെന്ന് അഭ്യർത്ഥിക്കുന്നു.

വിശ്വാസപരിശീലനരംഗത്ത് പ്രവർത്തിക്കുന്ന എല്ലാവരെയും വിശ്വാസപരിശീലനത്തിൽ ഏർപ്പെടുന്ന കുഞ്ഞുങ്ങളേയും അവരുടെ മാതാപിതാക്കളേയും പിതാവിന്റെയും † പുത്രന്റെയും † പരിശുദ്ധാത്മാവിന്റെയും † നാമത്തിൽ ആശീർവ്വദിക്കുന്നു.

സ്നേഹപൂർവ്വം,

**† മാർ ജോസഫ് പാപ്പാനി**

എറണാകുളം-അങ്കമാലി അതിരൂപതയ്ക്കുവേണ്ടിയുള്ള മേജർ ആർച്ചു ബിഷപ്പിന്റെ വികാരി

.....

*NB:* ഈ സർക്കുലർ 2026 ജൂൺ 7-ാം തീയതി ഞായറാഴ്ച വിശുദ്ധ കുർബ്ബാന മധ്യേ എല്ലാ ഇടവകകളിലും സ്ഥാപനങ്ങളിലും വായിക്കേണ്ടതാണ്.

# വിശ്വാസപരിശീലനകേന്ദ്രം



2026-27 വിശ്വാസപരിശീലനവർഷം ആപ്തവാക്യം  
“ഞാൻ ഈശോയുടെ നിരീക്ഷണത്തിലാണ്”  
(I am under the surveillance of Jesus)

- 1. വിശ്വാസപരിശീലനവർഷാരംഭം 2026 ജൂൺ 7-ാം തീയതി ഞായറാഴ്ച:** ഇടവകതലത്തിലുള്ള വിശ്വാസപരിശീലനവർഷാരംഭവും പ്രവേശനോത്സവവും ആണ്. ഈ ദിനത്തിൽ കുട്ടികൾക്ക് പള്ളിയിൽ വരുവാൻ പ്രോത്സാഹനം നൽകുന്ന വിധത്തിലുള്ള പ്രവേശനോത്സവം ഇടവകതലത്തിൽ സംഘടിപ്പിക്കാം.
- 2. 2026-2027 - A Year of Digital Wellness:** ഡിജിറ്റൽ സാങ്കേതികവിദ്യയുടെ അതിപ്രസരം നമ്മുടെ കുട്ടികളുടെ ആത്മീയവും മാനസികവുമായ വളർച്ചയ്ക്ക് വെല്ലുവിളിയാകുന്ന ഈ കാലഘട്ടത്തിൽ, ഡിജിറ്റൽ ലോകത്ത് ക്രിസ്തുവിനൊപ്പം നടക്കാൻ (With Christ in the Digital World) എറണാകുളം-അങ്കമാലി അതിരൂപതാ വിശ്വാസപരിശീലന വിഭാഗം ഈ അദ്ധ്യയന വർഷം Year of Digital Wellness ആയി ആചരിക്കുന്നു.
- 3. ഫാമിലി കാറ്റക്കീസം - പഠനസഹായി (FAM-CAT):** കുട്ടികളും മാതാപിതാക്കളും അദ്ധ്യാപകരും ഒരുപോലെ പരാതി പറയുന്ന ഒരു മേഖലയാണ് കുട്ടികളുടെ കാറ്റക്കീസം പരീക്ഷ. കുട്ടികൾക്ക് പരീക്ഷയെ മാത്രം അടിസ്ഥാനമാക്കിയുള്ള പ്രമോഷൻ ലാലുകരിക്കാനും കുട്ടികൾ വീട്ടിൽവെച്ച് പാഠപുസ്തകം വായിക്കുന്നുണ്ടെന്ന് ഉറപ്പുവരുത്താനും ആവിഷ്കരിക്കുന്നതാണ് ‘ഫാമിലി കാറ്റക്കീസം - പഠനസഹായി’ വർക്ക് ബുക്ക്. നാലു മുതൽ പന്ത്രണ്ടാം ക്ലാസ്സുവരെ ഓരോ സെമസ്റ്ററിലും 15 മാർക്ക് വീതം ഇന്റേണൽ മാർക്ക് നൽകുന്നു. ഇതിൽ 10 മാർക്ക് നൽകേണ്ടത് ഓരോ ഞായറാഴ്ചയിലേയും ഫാമിലി കാറ്റക്കീസം പഠന സഹായിയെ അടിസ്ഥാനമാക്കിയാണ്. സെമസ്റ്റർ പരീക്ഷയ്ക്കുള്ള പൊതുവിജ്ഞാന ചോദ്യങ്ങൾ ബൈബിൾ വചനം എന്നിവ ഈ വർഷം ‘ഫാമിലി കാറ്റക്കീസം - പഠനസഹായി’യിൽ നിന്നായിരിക്കും. നാലു മുതൽ പന്ത്രണ്ടാം ക്ലാസ്സുവരെയുള്ള വിദ്യാർത്ഥികൾ എല്ലാവരും ‘ഫാമിലി കാറ്റക്കീസം - പഠനസഹായി’ ഉപയോഗിക്കണമെന്ന് ഓർമ്മിപ്പിക്കുന്നു.
- 4. Spiritual Mentor:** വിശ്വാസ പരിശീലനത്തിൽ ഏർപ്പെട്ടിരിക്കുന്ന കുട്ടികളെ വ്യക്തിപരമായി കേൾക്കുവാനും മാനസിക-ആത്മീയ തലങ്ങളിൽ സഹായിക്കുവാനുമായി ഇടവകകളിൽ നിന്നും തിരഞ്ഞെടുക്കുന്ന

ുക്കപ്പെട്ടിരിക്കുന്നവരാണ് Spiritual Mentors. കാറ്റക്കീസം ഡിപ്പാർട്ട്മെന്റിന്റെ അഭ്യർത്ഥനപ്രകാരം ചുണങ്ങംവേലിയിലെ Niveditha Institute ആണ് Spir- itual Mentors-നുള്ള പരിശീലനം നൽകുന്നത്.

5. **കാറ്റക്കീസം യൂണിറ്റുകൾക്ക് ഗ്രേഡ് :** കാറ്റക്കീസം യൂണിറ്റുകളിലെ വിശ്വാസപരിശീലന പ്രവർത്തനങ്ങളെ പ്രോത്സാഹിപ്പിക്കുന്നതിനായി ഈ വർഷം മുതൽ ഫൊറോനാ അടിസ്ഥാനത്തിൽ കാറ്റക്കീസം യൂണിറ്റുകൾക്ക് ഗ്രേഡ് സംവിധാനം ഏർപ്പെടുത്തുന്നു. കാറ്റക്കീസം പ്രമോട്ടർമാർ യൂണിറ്റുകൾ സന്ദർശിക്കുമ്പോഴുള്ള വിലയിരുത്തലിനെ അടിസ്ഥാനമാക്കി യായിരിക്കും ഈ ഗ്രേഡുകൾ നിശ്ചയിക്കുക. ഓരോ യൂണിറ്റിന്റേയും പ്രവർത്തനങ്ങളെ വിലയിരുത്തുക, നല്ല കാര്യങ്ങളെ പ്രോത്സാഹിപ്പിക്കുക, ശ്രദ്ധിക്കേണ്ട കാര്യങ്ങൾ ഓർമ്മിപ്പിക്കുക, കൂടുതൽ ഭംഗിയായി വിശ്വാസ പരിശീലനം നടത്താനുള്ള ഊർജ്ജം നൽകുക, നന്നായി ചെയ്യുന്നവരെ അഭിനന്ദിക്കുക എന്നെല്ലാമാണ് ഈ ഗ്രേഡിങ്ങ് സമ്പ്രദായംകൊണ്ട് ഉദ്ദേശിക്കുന്നത്. കുറഞ്ഞ ഗ്രേഡ് കിട്ടുന്നവർക്ക് ഉയർന്ന ഗ്രേഡ് കിട്ടിയ യൂണിറ്റുകളിലെ നല്ല കാര്യങ്ങളെ അന്വേഷിച്ചറിഞ്ഞ് അവ ഉൾപ്പെടുത്തി യൂണിറ്റുകളിലെ വിശ്വാസപരിശീലനം കൂടുതൽ കാര്യക്ഷമമാക്കാനാകും. ഗ്രേഡിങ്ങിന്റെ കൂടുതൽ വിവരങ്ങൾ ഫൊറോനാ കൗൺസിലിൽ നിന്നും ലഭിക്കുന്നതാണ്.

6. **ഡിഡാക്കെ (DIDACHE):** വിശ്വാസ സത്യങ്ങളേയും, ദൈവശാസ്ത്ര വിഷയങ്ങളേയും, സഭാ വിജ്ഞാനിയത്തേയും, ധാർമ്മിക-ആനുകാലിക വിഷയങ്ങളേയും പറ്റി കൂടുതൽ അറിയുവാനും പഠിക്കുവാനും താല്പര്യമുള്ള ഡിപ്ലോമ കോഴ്സ് (Std. XII) കഴിഞ്ഞവർക്കായി എറണാകുളം-അങ്കമാലി അതിരൂപത വിശ്വാസപരിശീലന വിഭാഗം ഈ വർഷം മുതൽ ആരംഭിക്കുന്ന വിശ്വാസപരിശീലന പ്രോഗ്രാമാണ് DIDACHE. പന്ത്രണ്ട് മാസങ്ങളിൽ പന്ത്രണ്ട് ക്ലാസ്സുകൾ YOUCAT-നെ അധികരിച്ചാണ് വിഭാവനം ചെയ്തിരിക്കുന്നത്.

7. **പ്രമോട്ടർമാരുടെയും ഫൊറോനാ സെക്രട്ടറിമാരുടെയും യോഗം** ജൂൺ 14 ഞായറാഴ്ച റിന്യൂവൽ സെന്ററിൽ രാവിലെ 9.30 മുതൽ 1.00 മണി വരെ നടക്കും.

8. **ഫൊറോന ഡയറക്ടർമാരുടെ മീറ്റിംഗ്** ജൂൺ 18 വ്യാഴാഴ്ച റിന്യൂവൽ സെന്ററിൽ രാവിലെ 10.30 മുതൽ 1.00 മണി വരെ നടക്കും.

9. **സന്മാർഗ്ഗബോധന വർഷം ഉദ്ഘാടനവും അവാർഡ് ദാനവും** ജൂൺ 20 ശനിയാഴ്ച: എറണാകുളം-അങ്കമാലി അതിരൂപതയുടെ കീഴിൽ സന്മാർഗ്ഗബോധന ക്ലാസ്സുകൾ നടത്തുന്ന റെഗുലർ സ്കൂളുകളിലെ പ്രധാനാദ്ധ്യാപകരുടെയും ആനിമേറ്റേഴ്സിന്റെയും യോഗവും 2026-2027

സന്മാർഗ്ഗബോധന വർഷം ഉദ്ഘാടനവും അവാർഡ് ദാനവും ജൂൺ 20 ശനിയാഴ്ച റിന്യൂവൽ സെന്ററിൽ നടത്തപ്പെടുന്നു. ജൂൺ 20-ന് ശനിയാഴ്ച രാവിലെ 9.30-ന് രജിസ്ട്രേഷനും 10.00 മണി മുതൽ 1.00 മണി വരെ പ്രധാനാധ്യാപകരുടെ മീറ്റിങ്ങും. ഉച്ചകഴിഞ്ഞ് 2.30-ന് സന്മാർഗ്ഗ ബോധനവർഷം ഉദ്ഘാടനവും അവാർഡ് ദാനവും. 2025-26 സന്മാർഗ്ഗ ബോധന വർഷത്തിൽ നാലു മുതൽ പന്ത്രണ്ടാം ക്ലാസ്സുവരെ A+ കരസ്ഥമാക്കി സ്കോളർഷിപ്പിന് അർഹരായ കുട്ടികൾക്കാണ് സമ്മാനം നൽകുന്നത്.

- 10. എൻലൈറ്റ് - മൂക്കന്നൂർ ഫൊറോന - 2026 ജൂൺ 21
- ചേർത്തല ഫൊറോന - 2026 ജൂൺ 28

**കാറ്റക്കീസം വാർത്തകൾ**

1. Catechism Teachers' Basic Orientation Course: 2026 മെയ് 09, 10 (ശനി, ഞായർ) തീയതികളിൽ അധ്യാപകർക്കായി Residential Catechism Teachers Basic Orientation Course റിന്യൂവൽ സെന്ററിൽ നടത്തപ്പെട്ടു. ഈ ട്രെയ്നിങ്ങിൽ പങ്കെടുത്ത 140 ടീച്ചേഴ്സിന് സർട്ടിഫിക്കറ്റുകൾ നൽകി.
2. 2025-2026 അദ്ധ്യയന വർഷത്തിലെ രണ്ടാം വർഷ ഡിപ്ലോമ (ക്ലാസ്സ് XII) റസിഡൻഷ്യൽ കോഴ്സ് 2nd Session: 2026 മെയ് 16, 17 (ശനി, ഞായർ) തീയതികളിൽ നടത്തപ്പെട്ടു.
3. വിശ്വാസപരിശീലനവർഷ ഉദ്ഘാടനവും അവാർഡ് ദാനവും: കാറ്റക്കീസം പ്രധാനാധ്യാപകരുടെയും പ്രമോട്ടർമാരുടെയും ഫൊറോനാ സെക്രട്ടറി സിസ്റ്റേഴിന്റേയും മീറ്റിങ്ങും വിശ്വാസപരിശീലനവർഷ ഉദ്ഘാടനവും അവാർഡ് ദാനവും മെയ് 24-ാം തീയതി ഞായറാഴ്ച റിന്യൂവൽ സെന്ററിൽ നടത്തപ്പെട്ടു. രാവിലെ നടന്ന മീറ്റിങ്ങ് അതിരൂപതാ പ്രോ പ്രോട്ടോ സിഞ്ചെല്ലൂസ് വെ. റവ. ഡോ. ജിമ്മി പുച്ചക്കാട്ട് ഉദ്ഘാടനം ചെയ്തു. റവ. ഡോ. സാബു കുന്യൂക്കൽ ക്ലാസ്സ് നയിച്ചു. ഉച്ചകഴിഞ്ഞ് 2.30-ന് നടന്ന ഉദ്ഘാടന സമ്മേളനം അതിരൂപതയ്ക്കുവേണ്ടിയുള്ള മേജർ ആർച്ചു ബിഷപ്പിന്റെ വികാരി മാർ ജോസഫ് പാംപ്ലാനി ഉദ്ഘാടനം ചെയ്തു. അതിരൂപതയിലെ പ്രധാനാധ്യാപകരും, പ്രൊമോട്ടേഴ്സും, സെക്രട്ടറി സിസ്റ്റേഴ്സും, സ്കോളർഷിപ്പ് ലഭിച്ചവരും, മത്സരങ്ങൾക്ക് സമ്മാനർഹരായവരും, കുട്ടികളുടെ മാതാപിതാക്കളും ഈ സമ്മേളനത്തിൽ പങ്കെടുത്തു. ഈ സമ്മേളനത്തിൽ അഭിവന്ദ്യ പിതാവ് 2026-2027 വർഷത്തെ 'ഞാൻ ഈശോയുടെ നിരീക്ഷണത്തിലാണ്' എന്ന ലോഗോ പ്രകാശനം ചെയ്തു.

4. XII-ാം ക്ലാസ്സ് അധ്യാപകരുടെ ട്രെയിനിങ് : XII-ാം ക്ലാസിലെ അധ്യാപകർക്കുള്ള ട്രെയിനിങ് പ്രോഗ്രാം (പുതിയ ടെക്സ്റ്റ് പരിചയപ്പെടുത്തൽ) മെയ് 30-ാം തീയതി ശനിയാഴ്ച ഉച്ചകഴിഞ്ഞ് 2.00 മുതൽ 5.00 വരെ നടത്തപ്പെട്ടു.
5. പാഠപുസ്തകങ്ങൾ ഫൊറോനാകേന്ദ്രങ്ങളിൽ എത്തിച്ചിട്ടുണ്ട്.

ഫാ. പോൾ മോറേലി  
ഡയറക്ടർ